

आकाशवाणी श्री विजयपुरम

दिनांक : 27.04.2026

समय : 0705



1. ग्रामीण विकास निदेशक डॉ. अपूर्व शर्मा, ने लिटिल अंडमान का दौरा कर बुनियादी ढांचों के विकास पर समीक्षा बैठक की।
2. अभिलेखागार विभाग की ओर से इतिहास के छात्रों के लिए अल्पकालिक इंटरनशिप कार्यक्रम शुरू करने की घोषणा की गई है।
3. नागरिक आपूर्ति और उपभोक्ता मामले विभाग आज और कल बच्चों के लिए आधार शिविर का आयोजन कर रहा है।
4. विज्ञान केंद्र छात्रों के लिए 2 मई से होलिडे कैम्प का आयोजन करेगा।



ग्रामीण विकास, पंचायती राज और शहरी निकाय निदेशक डॉ. अपूर्वा शर्मा, ने लिटिल अंडमान का दौरा कर पंचायती राज संस्था के सदस्यों, प्रतिनिधियों, अधिकारियों और स्वयं सहायता समूह के सदस्यों के साथ समीक्षा बैठक की। बैठक के दौरान, खदान सामग्री और सफेद मूरम की अनुपलब्धता, कार्यों के निष्पादन में देरी, मनरेगा कार्यान्वयन और बुनियादी ढांचे की बाधाओं से संबंधित मुद्दों पर चर्चा की गई। निदेशक ने संबंधित अधिकारियों की समस्याओं का प्राथमिकता के आधार पर हल करने, समय पर कार्य पूरा करने और निगरानी एवं समन्वय को मजबूत करने का निर्देश दिया। उन्होंने स्वयं सहायता समूहों के साथ भी बातचीत कर बाजार-उन्मुख एवं पर्यावरण के अनुकूल उत्पादों को बढ़ावा देने के साथ-साथ बेहतर मार्केटिंग लिंकेज और पर्यटन आधारित अवसरों पर जोर दिया। दौरे के दौरान निदेशक ने ठोस अपशिष्ट प्रबंधन सुविधाओं, चल रहे कार्यों और सार्वजनिक बुनियादी ढांचे का क्षेत्रीय निरीक्षण कर अपशिष्ट प्रबंधन, स्वच्छता और सेवा वितरण में सुधार के लिए आवश्यक निर्देश जारी किए। उन्होंने हट बे के गांधी बाजार में पुनर्निर्मित मछली बाजार का उद्घाटन भी किया।



अभिलेखागार विभाग की ओर से इतिहास में स्नातक डिग्री पूरी करने वाले छात्रों के लिए एक अल्पकालिक इंटरनशिप कार्यक्रम शुरू करने की घोषणा की गई है। इस पहल का उद्देश्य प्रशिक्षित इंटरन के माध्यम से अभिलेखागार के चल रहे कार्यों को मजबूती प्रदान करना और छात्रों को अभिलेखागार प्रबंधन की जानकारी देना है। इंटरनशिप की अवधि तीन महीने की होगी। प्रदर्शन के आधार पर या अभिलेखागार सचिव के अनुमोदन पर इसे अगले तीन महीनों के लिए बढ़ाया जा सकता है। आवेदकों के पास किसी मान्यता

प्राप्त विश्वविद्यालय से इतिहास में बी.ए. की डिग्री होनी चाहिए। इसके लिए केवल वे उम्मीदवार पात्र हैं, जिन्होंने वर्तमान या पिछले दो शैक्षणिक वर्षों में अपनी डिग्री पूरी की है। चयन पूरी तरह से शैक्षणिक योग्यता के आधार पर किया जाएगा। कुल 10 इंटरन नियुक्त किए जाएंगे, उन्हें 10 हजार रुपये प्रति माह का वजीफा प्रदान किया जाएगा। इच्छुक उम्मीदवार अपना आवेदन 10 मई तक सादे कागज पर बायो-डेटा, स्नातक प्रमाण पत्र की प्रतियों, मार्कशीट और आईडी प्रूफ के साथ सहायक सचिव, अभिलेखागार के पते पर जमा कर सकते हैं।

<><><><><>

श्रीनगर में युवा मामले और खेल मंत्रालय की ओर से आयोजित चिंतन शिविर में द्वीपसमूह के उपराज्यपाल एडमिरल डी.के. जोशी, शामिल हुए। उन्होंने कल राजभवन में जम्मू-कश्मीर के उपराज्यपाल मनोज सिन्हा से मुलाकात की।

<><><><><>

ओग्राब्राज थाना पुलिस की टीम ने जीरो टॉलरेंस की नीति अपनाते हुए, 5 घंटों के भीतर एक हिट-एंड-रन मामले को सुलझा लिया है। छोलदारी प्राथमिक स्वास्थ्य केन्द्र से सड़क दुर्घटना की सूचना मिलते ही पुलिस टीम का गठन किया गया। टीम के प्रयासों से आरोपी को गिरफ्तार कर घटना में शामिल वाहन को भी बरामद कर जब्त कर लिया गया। यह मामला दक्षिण अंडमान पुलिस अधीक्षक श्वेता के सुगथन की देखरेख में सुलझाया गया।

<><><><><>

नागरिक आपूर्ति और उपभोक्ता मामले विभाग, शिक्षा, स्वास्थ्य और समाज कल्याण विभाग के समन्वय से आज और कल आधार शिविर का आयोजन किया जा रहा है। शिविर राजकीय बालक उच्च माध्यमिक विद्यालय में सुबह साढ़े नौ बजे से शुरू होगा। शिविर में 0-5 वर्ष की आयु वर्ग के सभी बच्चों का नया आधार नामांकन, 5 से 17 वर्ष की आयु के बच्चों के लिए अनिवार्य बायोमेट्रिक अपडेट किया जाएगा। विभाग ने सभी संबंधितों से इस शिविर का लाभ उठाने की अपील की है।

<><><><><>

विज्ञान केंद्र की ओर से कक्षा छठी से आठवीं तक के छात्रों के लिए अवकाश शिविर का आयोजन किया जाएगा। शिविर 2 से 30 मई, तक चलेगा। शिविर के दौरान एरो मॉडलिंग, क्रिएटिव साइंस, शिप बिल्डिंग, मॉडल रॉकेट्री, रोबोटिक साइंस, फन बायोलॉजी, एस्ट्रोनॉमी एवं टेलीस्कोप मेकिंग और फन केमिस्ट्री जैसे विषयों पर प्रयोगात्मक जानकारी दी जाएगी। यह शिविर साप्ताहिक आधार पर दो विषयों के लिए निर्धारित है। कक्षाएं सुबह नौ बजे तक पन्द्रह मिनट से दोपहर 1 बजे तक संचालित की जाएंगी। छात्रों का पंजीकरण 30 अप्रैल तक जारी रहेगा। इच्छुक छात्र ऑनलाइन माध्यम से या सभी कार्य दिवसों में सुबह

साढ़े दस बजे से शाम 5 बजे के बीच पंजीकरण करा सकते हैं। प्रत्येक ट्रेड के लिए 500 रुपये पंजीकरण शुल्क लिया जाएगा। इसके अलावा, छात्रों के लिए बसों की व्यवस्था भी की गई है, जिसके लिए 250 रुपये प्रति ट्रेड प्रति सप्ताह का भुगतान करना होगा। अधिक जानकारी के लिए विज्ञान केन्द्र से संपर्क किया जा सकता है।



अंडमान कॉलेज के छात्रों को डिग्री प्रमाणपत्र आज से जारी किए जाएंगे। प्रमाणपत्र वितरण के लिए विभिन्न पाठ्यक्रमों की सूचीवार समय सारणी जारी की गई है। कॉलेज ने कहा है कि छात्रों को अपने प्रमाणपत्र लेने के लिए स्वयं उपस्थित होना अनिवार्य है। विद्यार्थी की अनुपस्थिति में अधिकृत प्रतिनिधि प्राधिकरण पत्र तथा वैध सरकारी पहचान पत्र प्रस्तुत कर प्रमाणपत्र प्राप्त कर सकते हैं।



समाज कल्याण निदेशालय में किशोर न्याय (बच्चों की देखभाल और संरक्षण) अधिनियम, 2015 के तहत दक्षिण अंडमान, मध्योत्तर अंडमान और निकोबार जिलों के लिए बाल कल्याण समिति के अध्यक्ष एवं सदस्यों और किशोर न्याय बोर्ड के सामाजिक कार्यकर्ता सदस्यों की नियुक्ति की जाएगी। इन पदों पर आवेदन जमा करने की अंतिम तिथि 30 अप्रैल शाम 5 बजे तक है। विभाग ने कहा है कि जिन उम्मीदवारों ने पहले ही अपना आवेदन जमा कर दिया है, उन्हें फिर से आवेदन करने की आवश्यकता नहीं है।



अंडमान निकोबार पुलिस के विभिन्न इकाईयों में गुप-बी और गुप-सी के पदों पर भर्ती की जाएगी। इसके लिए ऑनलाइन आवेदन आज दिन में ग्यारह बजे से किया जा सकता है। आवेदन की अंतिम तिथि सत्रह मई मध्यरात्रि तक है। आवेदन फार्म विभाग के वेबसाइट के अलावा प्रशासन के भर्ती पोर्टल पर उपलब्ध है। अधिक जानकारी के लिए उम्मीदवार पुलिस मुख्यालय में सुबह साढ़े नौ बजे से शाम पांच बजे तक सभी कार्य दिवसों में संपर्क कर सकते हैं।



समाचार पत्रों की सुर्खियां

द डेली टेलीग्राम्स नॉर्थ बे रोड कनेक्टिविटी को अपनी बड़ी हेडलाइन बनाते हुए लिखता है— निर्बाध सड़क संपर्क से आवागमन बढ़ता है, पर्यटकों की संख्या बढ़ती है और यह एक फिटनेस कॉरिडोर के रूप में उभरता है। **द्वीप समाचार** ने प्रधानमंत्री नरेन्द्र मोदी के मन की बात में कल्पक्कम रिएक्टर, जनगणना, स्वच्छ ऊर्जा और जैव विविधता पर चर्चा करने के समाचार को प्रकाशित किया है। **द अंडमान एक्सप्रेस अंग्रेजी** ने कांग्रेस नेता राहुल गांधी के द्वीपसमूह दौरे के दौरान सम्मेलन को संबोधित करने के

समाचार को अपनी बड़ी खबर बनाते हुए सचित्र प्रकाशित किया है। इंडो इंडिया ने भी इस खबर के अलावा बाराटांग में मॉक फायर ड्रिल आयोजित करने के समाचार, जबकि द इको ऑफ इंडिया ने ओग्राब्राज पुलिस टीम द्वारा हिट एंड रन मामले को सुलझाने के समाचार को अपने अखबार में जगह दी है।

<><><><><>